

## స్వర్గా ద పి .....

అది అతడి స్వగ్రామం. దానంత మంచిఊరు మరొకటిలేదు. దానంత కుళ్ళుది ఇంకొకటి లేదు. అది అతడి ఆప్తమిత్రుడు. అదే అతడి గర్భశత్రువు. కలలో బాగుంటుంది. ఇలలో ఇంపుగా ఉండదు. దాన్నతడు మెచ్చుకో లేడు, ఇంకొకళ్ళు తిడితే సహించలేడు.

ఆ ఇరుకులో, మురికిలో, అతడు ఇముడ లేకపోయాడు. పారిపోయాడు. ఆ ఊరి నతడు వదిలిపెట్టి పుష్కరం దాటింది. ఈపన్నెండేళ్ళూ దాన్నతడు తలచుకొననిరోజంటూ లేదు. ఏ కొత్తఊరి కెళ్ళినా ఆ ఊరిని తన ఊరితో పోల్చుకొనకమానదు.

స్వగ్రామం కుగ్రామం కాదు. చిక్కి శల్యమైన వాడి లాల్చీలాగ వదులుగా ఉన్న ఊరు. అలాగని ఆ ఊరిజనాబా అంతంతమాత్రం కాదు. బెల్లంచుట్టూ ముసిరే ఈగల్లాగ ఒకటే మంద. ఆ ఊరు నెలలతరబడి రేవుచూడని లాల్చీ. కాదు, కాదు, సంవత్సరాల తరబడి ఉతకని పొత్తుపంచ.

అవును, ఆ ఊరు మడిబట్ట. అందులోకీ అపరి శుభ్రమైనది. అసన్యమైనది. అసహ్యమైనది. ఆ ఊరివాళ్ళకి బుద్ధిజ్ఞానంలేదు. అయినా ఆ ఊరినుంచి మహామేధావులు వైకొచ్చారు. ఆ ఊరు మోటుతనంలో రాటు తేరింది. అయినా ఆ ఊరివాళ్ళహృదయాలు నాజూకైనవి. సరళమైనవి, లలితమైనవి. ఎండలో నేతిముద్దని పెడితే కరక్కపోవచ్చు- బాధ

పడుతున్న వాళ్ళని చూస్తే ఆ ఊరిహృదయాలు కరిగి ఆన వాళ్ళుకూడా దొరకవు. ఆ ఊరు అన్ని ఊళ్ళవంటిదే.

పుట్టి పెరిగిన ఊరిని కట్టుబట్టలతో విడిచిపెట్టిన ఇన్నాళ్ళకీ, అతడు మళ్ళా అక్కడికి చేరుకున్నాడు. రైలు ఆ ఊరి పరిసరాలకి సమీపించగానే అతడిహృదయం ఉవ్వెత్తున ఎగిరింది. రైలు వెళ్తుంటే అతనొక్కడే ఉన్నాడు. కుడిచేతి పక్క కిటికీలోంచి చూస్తున్నాడు. చిన్నప్పడు వనభోజనాలకి వచ్చిన తోట కనబడింది. దాన్నిచూసి అతడు గురుపట్ట లేకపోయాడు. పిరుదులదాకా వేళ్ళాడే ఒత్తుగా ఉన్న జుత్తుని కత్తిరించి 'బాబ్' చేసుకొన్న రంగేళీయువతిలాగ తోట పలచబడింది. శివార్లలో బంగళాలు లేచాయి. కుడి ప్రక్క దృశ్యాలు చూస్తూఉంటే ఎడంపక్క చూడవలసినవి చూట్టం లేదే అని బాధపడ్డాడు. ఎడం పక్కకి చూపు తిప్పాడు. ఎడం పక్కని దొరల గోరీలతోట ఉంది, గోరీల తోటే. ఏ ఊళ్లో అయినా అప్పటికీ ఇప్పటికీ ఎప్పటికీ మారదు.

గోరీలతోటని చూడగానే అతడికి చిన్నప్పటిస్మృతులు జ్ఞాపకానికొచ్చాయి. పదహారేళ్ళు నిండిన వేడివయస్సులో- దేముడిమీద నమ్మకం, దెయ్యాలంటే భయం పోతున్న రోజుల్లో తానూ స్నేహితులూ కలిసి గోరీలతోట గోడల్ని గెంతి చెయ్యెత్తు పెరిగిన పచ్చిగడ్డిలో కూర్చుని చదవకూడని పుస్తకాలు చదువుకొన్నారు. పిక్నిక్ లు జరుపుకొన్నారు. అది వాళ్ళ అద్దెకట్లక్కల్లరేని లాడ్జి.

గోరీలతోటలోని ఒకనాటి సంఘటనని తలచుకొంటే అతనికి ఇప్పుడు ఒళ్ళు గగుర్పొడిచింది. ఆనాడు మధ్యాహ్నం ఎర్రనిఎండ మండుతున్న సమయంలో అతడు గోడగెంతి తోటలో ఏగాడు. అప్పటికి స్నేహితులు రాలేదు. ఒక చెట్టు కింద బల్లపరుపుగా ఉన్న గోరీమీద కూర్చొని తను సిగరెట్లు ముట్టించాడు గోరీ పలకవినాది అక్షరాలు చదివాడు. జోన్ పాల్సన్ అనే పదహారేళ్ళవ్యక్తి సమాధి అది. అంటే తన వయస్సువ్యక్తిదే. జోన్ అన్న పేరు ఆడపేరో మగపేరో తనకు తెలియదు. ఎండ వేపుతున్నాది. చెమటలు కారుతున్నాయి. అతడు లాల్చీవిప్పి చెట్టుకొమ్మకి తగిలించాడు. సమాధిమీద వెలికితలా పడుక్తొని సిగరెట్లకాల్చి ఆఖిపీల్పులు పీల్చి పారేశాడు. ఎప్పుడు నిద్రపట్టినో తనకు తెలియదు.

కాల్చి పారవేసిన సిగరెట్ పీకవల్ల ఎండటాకులు అంటుకొన్నాయి. ఆ సెగచేత ఆకుల్లోదాగిన పురుగులు బయటకు వచ్చాయి. గోరీచుట్టూ మంటలు గోరీమీదకి పురుగులు చేరుతున్నాయి. ఇంతలో అతిడికి తెలివివచ్చింది. తోట తలుపులు తెరచుకొని దొరలు దొరసానులు లోపలికి వస్తున్నారు. తనకి గాభరా పుట్టింది. కాళ్ళదగ్గర పురుగులు, చుట్టూ మంటలు, కోషగించుకున్న దొరలు, దొరసానులు - ఏంచెయ్యాలో తోచక, ఏదైనా తోచకముందే ఒక్క గెంతు వేసి గోడయెక్కి వీధిలోకి గెంతి పారిపోయాడు, లాల్చీ మరచిపోయి. ఆ దొరలు, దొరసానులు ఏమనుకున్నారో!

లాల్చీలేకుండా పూళ్ళోకెళ్ళడం సిగ్గు. బనీనుకూడా లేదు. లాల్చీకోసం చీకటిపడేదాకా వనభోజనాలతోటలో

గడిపి రాత్రి బాగా పొద్దుపోయాక యింటికి చేరుకొన్నాడు. ఇంట్లో తాను అకుగు పెట్టేసరికి తనలాల్పి కనబడింది. కాల రుద్రుడిలాగ నాన్న తనకోసం కాచుకొని వున్నాడు. సం ప్రశ్నించకుండా తనని నాన్న చితకబాదాడు. ఒళ్ళు హూనం చేశాడు. తినగలిగినన్ని దెబ్బలు తిని తనకి తెలియకుండానే నాన్నమీద తను తిరగబడ్డాడు. మాటకిమాట ఎదురు చెప్పాడు. ఎదిగిన కుర్రాణ్ణి కొట్టకూడదని నాన్నకి అప్పుడే తట్టింది. తాను ఎదురుతిరగడం తనకీ, నాన్నకీ ఒక్కసారే ఆశ్చర్యం వేసింది. అదే ఆఖరిసారి, నాన్న తనని కొట్టడం. తను ఎదురుతిరగగానే నాన్న తనని ఇంట్లోంచి పంపించివేశాడు. తాను వీధరుగుమీదే కూర్చున్నాడు. అర్ధరాత్రివేళ అమ్మ అన్నం తీసుకొచ్చి పెట్టింది. నాన్న చూసీచూడకుండా ఊరుకొన్నాడు. తెల్లారుఝామున పనిమనిషి వచ్చేవేళ, అమ్మ తలుపు తెరిస్తే తాను ఇంట్లోకి వెళ్ళి చలివేస్తున్నందు చేత కప్పకొని పడుక్కొన్నాడు. తాను నిద్రలేచేలోగా నాన్న వీధిలోకి వెళ్ళిపోయాడు. ఆరాత్రి నాన్న నిద్రపోయాక తాను యింటికి వచ్చాడు. మూడురోజులు ఇద్దరూ మాట్లాడుకో లేదు. నాలుగోరోజున స్కూలుజీతం కట్టాల్సివచ్చింది. అడిగేక నాన్న మారుమాట్లాడకుండా ఇచ్చాడు. అయిదో రోజున అడక్కుండానే నాన్న లాల్పిగుడ్డ కొనితెచ్చాడు.

రైలు స్లాటుఫారంమీదికి వస్తున్నాది. అతడికి అది తను ఊరి స్లాటుఫార మేనా అన్న అనుమానం కలిగింది. తాను విడిచిపెట్టినప్పుడు అది బోడిగా మొండిగా బోసిగా

వుండేది. ఇప్పుడో వైన రేకులపెట్టు, పుస్తకాల అంగడి, టీ దుకాణం, ఎన్నో మార్పులు, ఎంతో అభివృద్ధి.

రైలు దిగగానే ఒక్కడూ తన్ను గుర్తుపట్టలేదు. సామాన్లు మోసే కూలివాళ్ళు, టికెట్టు వసూలుచేసే ఉద్యోగి, 'అబ్బాయిగారూ! బండీ!' అని చుట్టముట్టే బళ్ళవాళ్ళు- ఎవరూ తనని గుర్తుపట్టలేదు. అతడిమనస్సు చివుక్కుమంది. బళ్ళవాళ్ళలో తనని ఎవరూ గుర్తుపట్టకపోవడం అతడికి మరీ బాధ అనిపించింది. పదమూడేళ్ళకిందట ఆ ఊరి బళ్ళవాళ్ళ యూనియన్ స్థాపించడానికీ కారకులలో తా నొకడు. ఆ యూనియన్ సోషలిస్టులచేతుల్లోకి పోకుండా తానెంత కష్ట పడ్డాడని! విశ్వాసఘాతుకులు. ఈ బళ్ళవాళ్ళు తనని గుర్తించ లేదు. నాళ్ళలో తనకు తెలిసిన మొఖం ఒకటిలేదని తానుమరచి పోయాడు.

బండీ కట్టించుకోలేదు. నడక సాగించాడు. ఎంత చిన్న సందులు; ఎంత మూరికి వీధులు! రెండు పక్కలనుంచీ ఇళ్ళు దగ్గరసాచరిగి తన్ను సలిపేస్తాయేమో అన్నంత సన్నని సందులు. ఇంట్లోని చెత్తంతా ఇళ్ళముందు పోసే పరిశుభ్ర మైన ఇల్లాళ్ళు. మేటవేసిన కుళ్ళు కాలవలు. రోడ్డుమీద కూర్చున్న దిసమొల కుర్రాళ్ళు. పెంటపోగులు. తడిగా విడి గా తిరుగుతున్న పందులు. గజ్జి కుక్కలు. అప్పటికే ధూ లిలో కలసిన ముగ్గులు. అన్నీ తెలిసిన వీధులే; కంఠస్థం అయిన దారులే!

ఈ వీధిలోంచే బడికి వెళ్ళేవాడు. ఇక్కడే తాను కావాలని ఉత్తపుణ్యానికి పలక బద్దలు కొట్టేడు. ఇదుగో

ఇక్కడ గోలీలు ఆడేవాడు. ఈ ఊరి దుమ్మునిరూకా తాను గుర్తు పట్టగలడే! త న్నెవరూ పోల్చుకోరే! వీధరుకుమీర కూర్చోని పళ్ళు తోముకొంటున్న నిద్రమొగాలు ఏ ఒక్కటి తనని పలకరించదే! తనయాపు రేఖలు అంత మారి పొయ్యాయా! తాను పరాయివా డయిపోయాడా!

మంగలి రామన్న పొదిపట్టుకొని వస్తున్నాడు. తమ యింట్లో వాడు వాడికమంగలాడు వీడితో తా నెన్ని యుద్ధాలు చేశాడు? సెలూనుకెళ్ళి క్షవరం చేయించుకొనే వయస్సు, ధైర్యం వచ్చేదాకా వీడిచేతుల్లోనే తన తల అప్పగించేవాడే - వీడుకూడా తనని గుర్తు పట్టలేదా?

‘రామన్నా! ఆగరా! ఆగు - నెడ్డంగీయి!’

ఆగడే-వినడే. ఊ రెంతమారిపోయింది? ఊల్లో మను ష్యు లెంత మారిపోయారు?

లేదు-ఊరూ మారలేదు. మనుష్యులూ మారలేదు. అదే చెత్త, అదే చదారం అదే సందులూ గొందులూ, అదుగో ఆ చెరువే ఇప్పటికీ ఉంది. ఆ రోజుల్లో విస్తారమైన నాచుతోనే ఇప్పటికీ! చెరువుగట్టుమీది మనుష్యులూ. వాళ్ళే పావంచాలమీద గావంచాలు ఉతుకొంటూ ఆ బోదకాళ్ళ వాళ్ళే. ఆ కావిళ్ళవాళ్ళే! అయ్యో! ఆడవాళ్ళు! చెరువులో స్నానంచేసి బట్టలు మార్చుకోడానికి మరుగుకావాలన్న ఇంగితజ్ఞానం ఈ నాటికీ వీళ్ళకి, ఈ పవిత్రులైన బుద్ధిహీనుల కెప్పటికీ కలిగేను! కటకటా ఆచారం!!

చెరువు అవతలిగట్టున అదుగో ఆంజనేయస్వామి వారి కోవిల. అక్కడికి వెళ్ళడానికి తనకి మనస్కరించడం లేదు.

చిన్నప్పుడు బడి ఎగేసి మూడు గంటలూట సినీమాకి వెళ్ళి ఆ స్యంగా ఇంటికి వెళ్ళవలసివచ్చినప్పుడు ఆంజనేయులవారిని హారీబరీగా దర్శించి సింధూరం పెట్టుకొని ఇంటికి వెళ్ళి 'ఏనిరా ఇంతాలస్యం' అని అంటే 'కోవెల కెళ్ళా' నని తప్పించు కొనేవాడు. ఇప్పుడు అక్కడికి వెళ్ళవలసిన అగత్యం లేదు.

మంగలి రామన్న మళ్ళా ఎదురయ్యాడు. పొద్దున్న పదిన్నరదాకా వాడంతపని ఉన్న మంగలి మరొకడు లేడు. వీడు వెయ్యిళ్ళ ప్రాజాతి. తలచూసిన కుర్రాళ్ళకీ, తలచెడ్డ ముసలివాళ్ళకీ క్షవరం చెయ్యడంలో ఎక్స్పర్టు. పీర్ల బాబా వాయిచడంలో ఘటికుడు. వీడి ఎడంచేతికి ఒక సత్తువుంగ రం ఉండేది. ఇదిగో ఇప్పటికీ ఉంది. క్షవరం చేస్తున్నప్పుడు కుర్రాళ్ళు అటూ ఇటూ కదిలితే ఆ వుంగరంతో ఎవరూ చూడకుండా ఒక మొట్టు మొట్టేవాడు. 'ఒరే కొడుతున్నా వురా?' అంటే 'మీరు కదిలే తగుల్తుంది, నన్నేం చెయ్య మన్నారు! కదలకండి' అనేవాడు. ఆ రేళ్ళు చాటిన అల్పాయి లకే క్షవరంచేస్తూవుండగా చూసుకొందికి అద్దం ఇస్తాడు. ఆ అద్దంలో ఇప్పుడు మళ్ళా తన మొఖం చూసుకోవా లనిపి స్తున్నది. రామన్న ఆగడే; తనమాట వినడే. ఆ అద్దంలో చూసుకొంటే తన చిన్నప్పటి మొహం కనబడుతుండేమో! ఈ నాడు ఈ ఊరివాళ్ళు, తన ఊరివాళ్ళు, తనని గుర్తుపట్టలేక పోవడానికి కారణం కనబడుతుండేమో!

ఎవరూ తనను పలకడం చేడం లేదని ఉక్రోశం వచ్చి అతడు ఏకా ఏకిని గోరీలతోట్టవైపు నడక ప్రారంభించాడు.

దారిలో పొట్టిమేష్టారు ఎదురొచ్చాడు. ఈయన తన 'చిన్న ఇస్సెంటు' క్లాసుమేష్టారు. తనచేత ఓసమాలు దిద్దించిన ఒడ్డు. పెద్దయ్యాక ఇతడు తనకుపెట్టిన తొడసాశాలు, శొంతిపిక్కలు, వేయించిన గోడకుర్చీల మింజుమలె కక్ష తీర్చుకొందాం అనుకొన్నాడు. ఇప్పుడు కనిపించాడు. ఈయన్నిచూస్తే జాలేస్తున్నాది. నేడు ఇతనికన్నా తాను విద్యాధికును. ఈ మేష్టారికి రామన్ ఎఫెక్టుగురించి తెలియదు. థీరీ ఆఫ్ రెలిటివిటీ... అబ్బే ఈ మేష్టారు మరుగుజ్జు అయినా ఇవాళ ఇతనికి నమస్కరించాలనిపిస్తున్నది. బళ్ళో ఈయన అయిదుబళ్లు నేర్పించకపోతే తాను ఇంతచదువుకొన్నవా డయ్యేవాడా! ఈయనకి మనస్ఫూర్తిగా దండంపెట్టాలి. చేతులు జోడించాడు. అరే, మేష్టారు అందుకోడే! ఈయనా తనని మరచిపోయాడా!

అతడు గోరీలతోటకి చేరుకొన్నాడు. గోడ ఎక్కాడు. ఎవరేనా చూస్తున్నారేమో అని కలయచూశాడు. ఎవరూ తనని పట్టించుకోలేదు. గోడ గెంతాడు. గడ్డిదుబ్బుగా పెరిగింది. అతడు తీరుబాలుగా ఆ గడ్డిలోంచి ఈదుకొంటూ నడిచాడు. చిన్నప్పుడు స్నేహితులతో గడవిన దినాలు నెమరువేసుకొన్నాడు. ఒకనాటి మిట్టచుధ్యాహ్నం మండుటెండలో తాను ఒంటరిగా గడివిన గోరీదగ్గరికి వచ్చాడు. ఆ బల్లపరుపు సమాధిమీద కూర్చున్నాడు. సిగరెట్ వెలిగిద్దా మనుకున్నాడు. సిగరెట్ లేదు. లాల్చీ విప్పి చెట్టుకు తగిలిద్దా మనుకొన్నాడు. అరే! తనకి లాల్చీలేదు.

ఆ సమాధిమీద అక్షరాలు చదివాడు. అవే అక్ష

రాలు. అదే పేరు. వాటిని తదేకంగా చూస్తున్నాడు.  
'హాల్లో' అన్న పలకరింపు వినబడింది.

'ఎవరూ!' అని అత డో పక్కకి తిరిగాడు.

ఒక పదహారేళ్ళ ఆంస్టో ఇండియన్ అమ్మాయి కన  
బడింది. తెల్లని ఒళ్ళు, తెల్లని గాను, తెల్లని పళ్ళు, తెల్లని  
నవ్వు, చల్లని చూపు.

'ఎవరు మీరు!' అని అతడు సవినయంగా అడిగాడు.

'నేను జోన్ పాల్సన్ ని- జ్ఞాపకంలేదూ' అని అడిగింది.  
తన చిన్నప్పటి సంగతులన్నీ జ్ఞాపకం చేసింది.

'ఈ నరకంలో న న్నెవరూ గుర్తు పట్టలేదే-మీ  
రెండు పోల్సుకున్నారా?' అని అతడు అడిగాడు.

'దొంగను పట్టుకోడానికి దొంగే కావాలి' అంది ఆమె.

'అంటే'

'చచ్చిపోయినవాళ్ళని చచ్చిపోయినవాళ్ళే గుర్తిం  
చుతారు' అని ఆమె అతనిపక్క కూర్చుంది.

గడ్డి గాలికి ఊగింది. వైన చెట్టుయీద ఒక కాకి  
వాలింది. రెండు పువ్వులు రాలాయి.